



Graham Stewart.

# Butch-útbyggingin: Størsta íløgan hjá Faroe Petroleum higartil

Jógvan Hugo Gardar

26.10.2014 - 13:57

[Oljan.fo](http://Oljan.fo)

Stjóri í Faroe Petroleum, Graham Stewart, gleðir seg til at koma í gongd við Butch-ætlanina. Fyrstøðufelagið Centrica hevur boða frá at tey ætla sær at koma í gongd við at útvinna kolvetni úr hesum brunninum sum skjótast, og helst verður talan um at framleiða olju í 2018 ella 2019.

Við í hesum loyvinum er eisini Faroe Petroleum, ið eigur 15 prosent. Talan er um størstu íløguætkanina í søguni hjá felagnum. Higartil hevur Hyme-útbyggingin verið størsta og dýrasta íløgan hjá føroyska felagnum.

- Okkara partur í Hyme var 7,5 prosent av loyvinum, og kostaði okkum umleið 300 milliúnir krónur í íløgum. Í Butch eiga vit 15 prosent, so kanst tú rokna út, sigur Graham Stewart við oljan.fo.

Sambært Centrica kemur Butch-ætlanin at kosta millum 3,6 milliardir og 7,2 milliardir krónur. Tað merkir at Faroe Petroleum kemur at standa fyri millum 540 og 1,1 milliard krónur av íløgum í Butch. Tað vil siga munandi størri íløga enn Hyme-útbyggingin.

Men hvørjar vónir hevur so Graham Stewart til Butch-útbyggingina?

- Sera góðar. Talan er um ein sera góðan brunn og útreiðslurnar per fat eru lágar, so talan er um eitt loyvi har lønsemi er gott, sigur hann.

- Útlit eru eisini til at leigan av boripallinum kemur at vera lægri enn higartil, og tað kemur eisini at hjálpa munandi, keggur hann afturat.

Hvat merkir so Butch-útbyggingin fyri eitt felag sum faroe Petroleum?

- Her er talan um høga góðsku, og móguleikarnir eru stak góðir at fáa hetta fígga við bankalánum. Hetta kemur eisini at geva Faroe Petroleum eina góða framleiðslu, sigur ein nøgdur Graham Stewart.

Hann sigur at tey hava allar móguleikar opnar fyri hvat sum skal gerast burturúr hjá teimum.

- Ein móguleiki er at selja okkara part, ella at býta hann um við annað loyvi. Men tað er bert um vit fáa góðar treytir í einum slíkum handli, so tað kann bara tíðin vísa, sigur hann.

**LES EISINI: *Faroe Petroleum við í milliardaíløgu í Norðsjónum***